

.. ambikAtrishatI ..

॥ अम्बिकात्रिशती ॥

गङ्गाधरमखिविरचिता ।
परमाभरणं शंभोः पर्वतनाथस्य पुण्यपरिपाकः ।
निजलोचनवीक्षणतो रक्षितलोकत्रयं च तद्रत्नम् ॥ १ ॥
निगमान्तपरमविद्या दद्यादद्य प्रमोदमिह नमताम् ।
निखिलचराचरचिन्मयरूपं रक्षाकरं च लोकानाम् ॥ २ ॥
आदृतशिववामान्तामार्यामार्याभिमान्यमहिमानम् ।
आगममौलिवतंसां वन्दे चिद्रूपकन्दलां जननीम् ॥ ३ ॥
परमशिवभागधेयं सुरमुनिमनुजादिभिः सदा ध्येयम् ।
यन्नाम कर्णपेयं पातु सदा वेदमौलिकामेयम् ॥ ४ ॥
जयति तवाम्ब कटाक्षे को वा सेवेत कल्पभूमिरुहम् ।
कामादिहानिदोऽसौ नमतां संपत्प्रदानकृतदीक्षः ॥ ५ ॥
भुवनजननी पुरारेः महिषी भूषायितामृतमयूखा ।
कलिकलुषितजनमेनं पातु सुधाकारमञ्जुलापाङ्गैः ॥ ६ ॥
निखिलनिगमान्तवेद्या विद्या परमा पुरारिसर्वस्वम् ।
यमपाशभीतमेनं रक्षतु जनमेनमद्रिपतिकन्या ॥ ७ ॥
धुतपदनतजनपापा परचिद्रूपाप्रेमयनिजरूपा ।
शशिमौलिभागधेयं जयति नगेशानकन्यका मान्या ॥ ८ ॥
तव भूधरेन्द्रतनये पादाब्जं निगमदीर्घिकाफुल्लम् ।
उत्तंसयन्ति पुरुषा धन्याः केचित् त एव सुरमान्याः ॥ ९ ॥
शतमखनीलमणीनां प्रभयाच्छ्रिता तवाक्षियुगलश्रीः ।
तारकविभेदिवाहं नृत्तोन्मुखमातनोति शरदि पथि ॥ १० ॥
कुवलयसंपत्प्रदमिह विलोचनं मातरचलतनये ते ।
मम मानसं तु चन्द्रं कलयति तापप्रशान्तिदं समये ॥ ११ ॥
निजगतिजितकादम्बामम्बामम्भोजलोचनां वन्दे ।
संभावयति महेशो यां किल कालेषु हृद्यनव्यरसैः ॥ १२ ॥
ललितगुणरत्नभूषापेटी शुक्रमान्यनैजवाग्धाटी ।
आश्रितकदम्बवाटी जयति परानन्दजातपरिपाटी ॥ १३ ॥
कुसुमशरवैरिकान्ता कान्तालकभारललिताफालान्ता ।
निखिलनिगमान्तसारा सा रजति शंभुभाग्यधारा हि ॥ १४ ॥
करकमलकलितचापे परमानन्दैककन्दले शंभोः ।
कनकमणिललितकण्ठे त्वामेवाहं भजामि परवृत्त्यै ॥ १५ ॥
चिन्तितफलदे पुंसां प्रबलतरामोदकन्दले शंभोः ।

पुण्यानां परिपाकं त्वत्पदपद्मं प्रफुल्लमिह चित्ते ॥ १६ ॥
 निजमौलिलसनशशिकरविलासिधम्मिल्लकुवलयामोदैः ।
 ततमधुकरगीतीनां दम्भादम्ब त्वदीयवाग्रक्षा ॥ १७ ॥
 ललितकुटिलालकान्ता कान्ता शंभोरमेयविभवान्ता ।
 संपदमिह नस्तनुते कुलभूधरनाथभाग्यपरिणामः ॥ १८ ॥
 जनताचिरतरविरचितसुचरितपरिपाकरूपममरेड्यम् ।
 कुसुमशरवैरिभाग्यं लसतु कलिक्षोभहानये मनसि ॥ १९ ॥
 विनतालिविभवदा ते कटाक्षधारा विभाति लोकाम्ब ।
 कुसुमशरशास्त्रसिद्धिप्रदा गिरीशस्य योगिहृद्दीपा ॥ २० ॥
 नित्यकुमारी काले कापि पयोजासनादिनुतितुष्टा ।
 शितिकण्ठभाग्यरक्षासूत्रं तनुते स्ववैभवैर्हृदयैः ॥ २१ ॥
 निखिलनिगमान्तसारं यावद्रूपं मदम्ब पश्यामि ।
 सा तु नियमितदूतगणो दूरे यात्यमितकोपकोपकोऽपि यमः ॥ २२ ॥
 शिववामभागभूषा काचिद् योषा नतालिकृतभाषा ।
 ताटङ्करत्नभूषारुचिभरकाषायितात्ममुखवेषा ॥ २३ ॥
 वाणीशविनुतमहिमा परमा च कला सतां समाराध्या ।
 हिमभूधरवरकन्या कृतभूसुरसौख्यसंपदारान्मे ॥ २४ ॥
 शिथिलितभवभीतिततिं भूधरकन्यामहं सदोपास्याम् ।
 आनन्दाद्वैतकलां भजे कलिक्षोभहानये निभृतम् ॥ २५ ॥
 नवरत्नखचितभूषाततिभानीराजिताखिलाङ्गी ताम् ।
 कामपि कलामुपासे सततानन्दैककन्दलीं जननीं ॥ २६ ॥
 मम हृदयकेलिभवने विलसति तद्रूपमिष्टदं पुंसाम् ।
 यदिहादरेण शंभुर्लोकत्रयरक्षणाय चकमे च ॥ २७ ॥
 गङ्गाधरवरभूषा भङ्गायास्माकमखिलदुरितानाम् ।
 शृङ्गारसारवेषा तुङ्गानन्दप्रदास्तु जगदम्बा ॥ २८ ॥
 तेन वयं परतन्त्राः यच्छशिशेखरमनश्चरैश्चर्यम् ।
 शंभोरिह लोकानां चिन्तामणिरादिमः सुलभ्यश्च ॥ २९ ॥
 नयनाञ्जनकलिकेयं शंभोरम्भोजलोचना चपला ।
 श्रुतिसुदतीसूत्रकला मम हृदि भवने विकासमुपयाति ॥ ३० ॥
 कुचकुम्भाङ्कितशंभुं करपद्मादृतपयोजमणिमालाम् ।
 नतजनभरणासक्तामम्बामम्भोजलोचनां नौमि ॥ ३१ ॥
 बालमरालीलीलां बालां बलिवैरिवासवादिनुताम् ।
 जगदम्बामालम्बां निविडनितम्बां हितार्थमवलम्बे ॥ ३२ ॥
 ध्यानैर्वेद्यं तत्त्वं मीनध्वजवैरिमहितभाग्यं तत् ।
 भूधरकन्यारूपं विहरति मम मानसे हततमस्के ॥ ३३ ॥
 मुनिजनमान्यचरित्रा नानादेशेषु लसितबहुपीठा ।

सर्वस्वसंप्रदायः शंभोरम्बा ममाञ्जलिप्रीता ॥ ३४ ॥
 वाचामगोचरं तत् पुरातनीनामपीह नतसुलभम् ।
 गिरिजारूपं तेजो भातु गिरीशार्धमादरादक्ष्णोः ॥ ३५ ॥
 मन्दस्मितेन मधुरा मधुरापीठस्थिता च हरभाग्यम् ।
 शीतलनयनासारैः सिञ्चति मामञ्जसा जगन्माता ॥ ३६ ॥
 भाति पुरन्ध्री शंभोरिह पुरतोऽस्माकमात्तसुमबाणा ।
 सुमबाणवैरिचित्ताकर्षणकुलिका च चिन्मयी परमा ॥ ३७ ॥
 लोचनपाते शीता पाता पादाम्बुजात्तचित्तानाम् ।
 श्वेता च मन्दहसिते श्वेतारण्यस्थिरप्रदीपकला ॥ ३८ ॥
 पुरमथनमहिषि चित्ते कुरु पदविन्यासमात्तकुतुका त्वम् ।
 तेनैवाहं धन्यः कुरवै पुरवैरिपादपूजां च ॥ ३९ ॥
 शतमुखमुखसुरवन्द्ये कान्ताश्लेषेण पुलकिताङ्गि त्वाम् ।
 मनसा स्मरामि दयसे तेनैवाहं कलौ युगे धन्यः ॥ ४० ॥
 पुरमथनस्यापि वपुः पुनतीमम्बां निजाक्रमणशक्त्या ।
 चिरपुण्यदर्शनीयां स्मरामि मनसा परां सुतामद्रेः ॥ ४१ ॥
 कुङ्कुमकणलसिताङ्गी कुवलयदृशमब्जलोचनां वन्दे ।
 लोचनजितसारङ्गी भवमहिषीमर्धचन्द्रशेखरिणीम् ॥ ४२ ॥
 नानालीलाखेलां हररतिलोलां हितैकपरिशीलाम् ।
 वन्दे बालां भूमिधरपतिकन्यां सुरेशबहुमान्याम् ॥ ४३ ॥
 सरसिजमृदुलपदाब्जं पदाब्जविन्यासधन्यभूभागम् ।
 मनसि नयने च वाचि स्फुरतु महेशानमान्यसाम्राज्यम् ॥ ४४ ॥
 शंभोः कुटुम्बिनी सा मधुकरमालालसत्स्वधम्मिल्ला ।
 सौभाग्यदा सदा मे लसतु कृपापूरलालितापाङ्गा ॥ ४५ ॥
 ऊरीकृतपुरमथना दूरीकृतदुष्टराक्षसादिगणा ।
 नारी परमा सैषा भेरीभास्वत्करोरुहा भाति ॥ ४६ ॥
 निखिलोपनिषद्विद्यासारं संसारबन्धमोहहरम् ।
 हरमान्यं तत् तेजो भाति सुरेशादिरक्षणोपायम् ॥ ४७ ॥
 शंभोरुत्सवधारा नवनवहारा समाश्रिताधारा ।
 संविदूपा रूपा कोपादितदुर्जना च सा जयति ॥ ४८ ॥
 पुण्यसमुदायसरणिं पुरहूतमुखैरभिष्टुतामम्बाम् ।
 भज मानस भो नित्यं नित्यानन्दाद्वयात्मिकां देवीम् ॥ ४९ ॥
 जीवितसर्वस्वमिदं शंभोरम्भोजलोचनं रत्नम् ।
 यच्चिन्तनेन धन्या वैमानिकवन्यकलितविश्रामाः ॥ ५० ॥
 अन्तस्तमोनिहन्त्री संध्यापूर्वा विभाति गिरितनया ।
 उदये यस्या विदुषां विलसन्ति कराम्बुजानि नक्तमपि ॥ ५१ ॥
 कुलगिरिनाथनूजे लोकाम्ब त्वत्पदाम्बुजं जन्तुः ।

भक्त्या स्मरति हृदि स्वे तत्पदयुगलं वहन्ति शिरसान्ये ॥ ५२ ॥
 महिषासुरमर्दनि ते भीमं रूपं तदस्तु रिपुनेत्रे ।
 सादरकटाक्षापातं पुरतो मम भातु सौम्यरूपं ते ॥ ५३ ॥
 आदृतशुकादिवाणी वाणीशसुरेशहरिमुखैः स्तुत्या ।
 सुमलसितमृदुलवेणी विलसति कैलासपीठिकामध्ये ॥ ५४ ॥
 दयमानमानसं तत् स्मयमानमुखं निरीक्ष्य तत्तेजः ।
 नियमादिविधुतपापा वयमानन्दाश्रुझरपरीताङ्गाः ॥ ५५ ॥
 ललितगतिं सुरविभुतिं लसितमतिं किञ्च यतिमनोजुष्टाम् ।
 तव मूर्तिमम्ब पार्वति कदा नु पश्यन् नयामि कलिकालम् ॥ ५६ ॥
 कुरुते मनसि मदीये विहारलीलां नगेन्द्रवरकन्या ।
 तावद् विलसति चिन्मयतत्त्वं तत्त्वार्थिभिः समाराध्यम् ॥ ५७ ॥
 शंकरमिश्रितदेहं श्रुतिसुदतीमौलिभूषणं तेजः ।
 मुखजितचन्द्रं तन्मे प्रसीदतु क्षिप्रनम्रपापहरम् ॥ ५८ ॥
 विधुमौलिविभ्रमश्रीर्विदुमरुचिसोदरात्मतनुकान्तिः ।
 सिञ्चत्यमृतमिहाक्ष्णोश्चिरपुण्यवशादिहासेव्यम् ॥ ५९ ॥
 परकैवल्यानन्दप्राप्तिस्तेषां ध्रुवं हि तनुभजाम् ।
 येषां चित्ते वित्ताधिपमुखसेव्या विहारभाग् गौरी ॥ ६० ॥
 गौरि तव पादपद्मं शशधरकलयाङ्कितात्ममौलितले ।
 मम चान्तिमप्रयाणे विलसतु नेत्रे स्मृतौ च हृदि वाचि ॥ ६१ ॥
 शंकरसुकृतसमूहा किंकरदेवादिरङ्गवीणा च ।
 शङ्कादिमोहहन्त्री लसतु ममाक्ष्णोः शशाङ्गमौलितला ॥ ६२ ॥
 कुचकुम्भाश्लेषवशादाहृतहरचित्तवृत्तिरमराणाम् ।
 मनुजानामपि नित्यं दैवतमेषा चकास्ति गिरिकन्या ॥ ६३ ॥
 परितुष्टा हरभजने निजगलकलगीतिविजितपरपुष्टा ।
 सूचितसुररिपुकृष्टा परमकलत्रं हरस्य तज्जयति ॥ ६४ ॥
 सततालोलितदयया दृशाम्ब मां पश्य सरसिजातरुचा ।
 परमशिवे निर्वृत्तिमहमवाप्य तेनैव तावको भक्तः ॥ ६५ ॥
 सरसकविता च संपच्चाक्षोभ्यं मण्डलाधिपत्यं च ।
 ननु जायते नृणां किल तव वीक्षावैभवेन भवकान्ते ॥ ६६ ॥
 त्वन्मौलिचन्द्रविसृमरकरधाराभिः कृताभिषेका त्वम् ।
 द्विगुणितदयार्द्रहृदया परिपुष्यसि मङ्गलानि भक्तानाम् ॥ ६७ ॥
 गौरि नगाधिपतनये शशिशेखरदिव्यमहिषि मां पाहि ।
 इति किल कलिताञ्जलयः सेवन्ते सुरनरादयो नित्यम् ॥ ६८ ॥
 परमेश्वरदयिते त्वत्पदपद्मयुगार्चनारताः सन्तः ।
 कलयन्ति गाङ्गसलिलं पुष्पाण्यपि भक्तिभारसंपन्नाः ॥ ६९ ॥
 शृङ्गारागमसारा तव लीला जयति चेतसि भवस्य ।

अत एव स्वाङ्गे त्वामारोपयदाशु विजितकामोऽपि ॥ ७० ॥
 ननु मातरम्ब मन्दस्मितलीलादिकमुदीक्ष्य शशिमौलिः ।
 विरहासहिष्णुरनिशं वहति त्वां नैजवपुषि सानन्दम् ॥ ७१ ॥
 तव शंकरि भूषोरगलसदुरुमणिदम्भतः शिवः काले ।
 नीराजनमातनुते भक्तहितार्थी सुमङ्गलावाप्त्यै ॥ ७२ ॥
 तव पादभक्तिरम्ब क्षितिधरतनये तनोति कविसूक्तिम् ।
 अमरश्रियमथ सहसा धराधिपत्यादिकं नृणाम् ॥ ७३ ॥
 आलोकनेन मातस्तव मनुजानां हृदि स्थितं च तमः ।
 गलति हठात् पापालिः सहसामरलोकसंपदाभाति ॥ ७४ ॥
 यः सूक्तिमालिकाभिस्तव पादयुगं समर्चयति जन्तुः ।
 तत्पदयुगं तु सुराः कल्पमहीरुहसुमैश्च गाङ्गजलैः ॥ ७५ ॥
 पार्वति तव मुखकमलालोकनतो गलितसंशयाः सन्तः ।
 कैवल्यरूपकन्दलमासाद्य विधानतो जना भान्ति ॥ ७६ ॥
 नन्वद्रिसुते मन्दस्मितकान्तिमिषात् त्वदीयकीर्तिझरी ।
 दिक्सौधाञ्चलभागे विलसति नतरक्षणोत्थिता जगति ॥ ७७ ॥
 करणविहीनान् मूढान् नरान् सुरान् पासि योगिनोऽपि तथा ।
 लोकाम्ब भावनाद्यैः काले काले नगेन्द्रतनये त्वम् ॥ ७८ ॥
 नगराजवंशसंपद् दिव्या काचिद् विभाति हरमान्या ।
 गणपतिमयूरवाहौ यत्तनयौ लोकसंपदे जयतः ॥ ७९ ॥
 प्रतिदिनकलितामेनामञ्जलिकलिकामगाधिपतनूजे ।
 अङ्गीकुरुष्व दयया तेनैव वयं कृतार्थाः स्मः ॥ ८० ॥
 कल्याणकेलिभाजनमिह शर्वस्याप्रेमयतुष्टिकला ।
 चन्द्रकलाविलसितनिजमौलितला भातु मानसे कापि ॥ ८१ ॥
 विनतजनबन्धहारिणि कल्याणि पुरारिसुकृतपरिपाके ।
 बध्नीमो वयमञ्जलिमनुदिनममितात्मचित्सुखावाप्त्यै ॥ ८२ ॥
 कंदर्पागमसारा लसदुरुहारा च मङ्गलाकारा ।
 ताराधिपवासलसन्मौलितला भातु मानसे देवी ॥ ८३ ॥
 नतहंसावलिरेषा गतिजितहंसावली च गिरितनया ।
 शिशिरीकरोति लोचनमालामालापविजितशुकवाणी ॥ ८४ ॥
 शुकवाणीसदृशीयं मम वाणी हरकुटुम्बिनीनिकटम् ।
 न खलु करोति प्राप्ता मुदमस्या मधुरमन्दहासजुषः ॥ ८५ ॥
 शशिशकलकलितमौलिस्त्रिलोचना कुङ्कुमच्छाया ।
 पाति जननी जनानां किंनरयक्षादिगेयमाहात्म्या ॥ ८६ ॥
 निजतनुतेजःप्रसरौरिन्दुकलोत्तंसलसितमौलितला ।
 पूरयति लोकमाता त्रिभुवनमिदमात्तकौतुका पीठे ॥ ८७ ॥
 तव मातरङ्घ्रसरसिजभक्तिविशेषात्तवैभवा हि नराः ।

वैमानिकपदवीष्वप्याशारहिता विशन्ति ते धाम ॥ ८८ ॥
 तव हारमणिप्रभया पार्श्वस्थितशंभुचन्द्रमौलिकला ।
 संप्राप्तपूर्णमण्डलशोभा सततं विराजते मातः ॥ ८९ ॥
 अर्धाङ्गशंभुभूषणफणामणिप्रचुरकान्तिवीचीभिः ।
 तव हस्तहरिणपोतः शश्वद् धावति नवीनतृणबुद्ध्या ॥ ९० ॥
 नाथकलानुगुणं ते रूपं जगदम्ब सर्वबुधवन्द्यम् ।
 पर्वतराजसुते नः श्रेयःश्रेण्यै तदस्तु कलितदयम् ॥ ९१ ॥
 कैरातो वेषो वा भिक्षाटनरूपमन्यदपि शंभोः ।
 सर्वं तत् त्वत्कलया लसितं भात्यत्र भूधरेन्द्रसुते ॥ ९२ ॥
 त्रिपुरविजयश्च मातस्त्वत्कोपादरिषु चन्द्रमौलेस्तु ।
 आसीत् सुलभकलः किल ते कीर्तिः कीर्तिता दिशां वलये ॥ ९३ ॥
 तव पादाम्बुजसेवादरेण मातस्तव स्तुत्याम् ।
 यैः कलिता मतिरेषां चरणौ पूज्यौ हि नाकिनां वृन्दैः ॥ ९४ ॥
 तव पादभक्तिभूमना पाण्डित्यं सर्वसंमान्यम् ।
 कीर्तिं च सुखं लभते भक्तस्ते मातरचलसुते ॥ ९५ ॥
 परिफुल्लकमलसुषमासंमान्यैस्ते कटाक्षैर्यः ।
 भात्यङ्कितो धरण्यां स तु धनदो वा महेन्द्रो वा ॥ ९६ ॥
 कमलाक्षमुखैर्देवैः फक्कृतगीर्भिस्तव स्तुतौ मातः ।
 कथमम्ब मानुषोऽहं स्तोतुं त्वां शक्नुयां मन्दः ॥ ९७ ॥
 तव पादपद्मभक्तिर्धरणिधरेन्द्रस्य कन्यके काले ।
 वाचालीकुरुते मां मन्दमपि स्तोतुमादराज्जननि ॥ ९८ ॥
 जननि विना पुण्यानां खण्डं त्वामीक्षितुं नयनैः ।
 शक्ता नैव हि मनुजास्ते रूपं तत् परं जयति ॥ ९९ ॥
 नाकिनगराम्बुजाक्षीनिटिलसुमामोदवासितं मातः ।
 तव चरणपङ्कजं मे कृन्तति मोहादिकं हृदये ॥ १०० ॥
 परमेश्वरस्य दयितापादपयोजातपांसवो धन्याः ।
 कृतपुण्यानां मूर्तिषु भासन्ते सर्वशुद्धये ह्येते ॥ १०१ ॥
 तव पादजलजरेणुस्पर्शनसंजातवैभवा मनुजाः ।
 धिक्कृतनाकेशपदास्तव सारूप्यादिसंपदुल्लसिताः ॥ १०२ ॥
 जननि तवालकरत्नप्रभाप्ररोहैर्गिरीशशिरसि कला ।
 चान्द्रमसी सा भजते जपाप्रभालेपनं रम्यम् ॥ १०३ ॥
 काञ्च्यां वा कैलासे मेरौ वा भक्तमानसाम्भोजे ।
 परमशिववामभागे राजति कालेऽम्बिका ख्याता ॥ १०४ ॥
 ध्यानपरीवाहाङ्कुरकलितं ते कुसुमकोमलं हि वपुः ।
 योगिहृदयाम्बुजान्तर्जननि विभाति स्फुटाकारम् ॥ १०५ ॥
 येषामञ्जलिकलिकालसितं करयुगमिदं काले ।

न प्रेरयति कृतान्तो निजदूतान् तेषु ते परं गुरवः ॥ १०६ ॥
 कारुण्याकुलितहृदा तयाम्बया भक्तपापालिः ।
 न हि गण्यते गिरीशोऽप्यस्मिन् सततं कृतप्रसादश्च ॥ १०७ ॥
 जगतः पितरावेतौ रक्षाहेतोर्निजाङ्घ्रिभक्तानाम् ।
 राजत इह बहुरूपौ जनदृक्दृश्यौ च देववन्द्यौ च ॥ १०८ ॥
 सा भगवती पुरस्तादास्तां नः शांकरी जननी ।
 यद्वीक्षालवहीनाः पीड्यन्ते तप्तगात्राश्च ॥ १०९ ॥
 जातपराक्रमकलिका दिशि दिशि किंनरसुगीतनिजयशसः ।
 धन्या भान्ति हि मनुजा यद्वीक्षालवविशेषतः काले ॥ ११० ॥
 वाचां सनातनीनां विश्रान्तिस्थानकं हि यत् स्थानम् ।
 करुणापालितलोकत्रितयं तद् भाति सुकृतिहृदयतटे ॥ १११ ॥
 श्रुतिमौलिभूषणं ते पदारविन्दं जनः काले ।
 भक्त्या प्रणम्य बहुजननगरे सिंहासने लसति ॥ ११२ ॥
 श्यामा चन्द्रकलोज्ज्वलमौलिरियं शांकरी काले ।
 ध्यानजपादौ पुण्यात्मनां हृदि प्रस्फुरत्यमले ॥ ११३ ॥
 त्रिभुवनरक्षाहेतोरङ्गीकृतगिरिशदेहयष्टिरियम् ।
 राजति राजतपीठे त्रिभुवनसुन्दररुचात्तबहुकोणे ॥ ११४ ॥
 निश्चलदीपकला सा रक्षितमरुदौष्ण्यहीननिजरूपा ।
 शूलिस्नेहोल्लसिता जनहृत्तमसां निहन्त्री च ॥ ११५ ॥
 निगमान्तमध्यवीथीमहामणिः सर्वमूल्या च ।
 भक्तिक्रया च काले केयूरमणिश्च शूलिनो जयति ॥ ११६ ॥
 कल्याणसंततेर्या कलिता जन्मस्थलीति विबुधेशैः ।
 नः कल्याणाय स्यात् सा गौरी मेदुरा दयया ॥ ११७ ॥
 तव केशकान्तिविसरै राहोः शङ्का शिरःस्थेन्दोः ।
 ग्रसनादिदैन्यहारिप्रभावमालोच्य ते सौम्यः ॥ ११८ ॥
 मन्दस्मितरुचिभरिते पुरःस्थले तेऽर्चनाहेतोः ।
 न्यस्तानि हि पुष्पाणि भ्रमराक्षेपात् स्फुटं भान्ति ॥ ११९ ॥
 क्षीरसहोदरमन्दस्मितरुचिनिरसितनतालिहृत्तिमिरा ।
 सा जयति शांकरी किल शंकरसंस्तूयमानविभवा च ॥ १२० ॥
 मन्दानामपि मञ्जुलकवित्तरसदायिनी जननी ।
 कापि करुणामयी सा लसतु पुरस्तात् सदास्माकम् ॥ १२१ ॥
 तापहरसविवर्षणकृतकुतुका कापि नीलनलिनरुचिः ।
 कादम्बिनी पुरस्तादास्तां नः संततं जननी ॥ १२२ ॥
 करुणाकटाक्षलहरी कामायास्तु प्रकामकृतरक्षा ।
 गौर्या गिरिपतिमान्या सत्सुखदाने भृशं ख्याता ॥ १२३ ॥
 ऐक्यमनीयत नितरां यदादरेणेन्दुमौलिना पूर्वम् ।

तत् तेजो हृदि लसतु स्थिरे च निष्कल्मषेऽस्माकम् ॥ १२४ ॥
 यत्पदरेखा मान्या लेखादीनां शुभोदये निभृतम् ।
 सा लोचने पुरस्तादास्तां नः शशिकलोल्लसन्मौलिः ॥ १२५ ॥
 यस्याविर्भाववशान्मान्योऽभूद् भूधरेन्द्रोऽपि ।
 तत् पार्वतीति संज्ञं गौरी दाक्षायणी च लोकाम्बा ॥ १२६ ॥
 मारारातिमनोहरलावण्या कुसुममृदुशरीरेयम् ।
 निजकरुणापाङ्गसुधापूरणकृतवैभवा भाति ॥ १२७ ॥
 धनधान्यकीर्तिकविताललनासुतहर्म्यमुख्यकामपरैः ।
 तैर्नूनमर्चिताचलसुताङ्घ्रिजलजैस्तथाभूतैः ॥ १२८ ॥
 गिरिशशरीरविहारि त्रातजगत् तत् परं ज्योतिः ।
 शारदसरसिजनयनं मम गौरीरूपमाविरस्तु हृदि ॥ १२९ ॥
 अचलसुतया सनाथा वयमेते धूतपापकलाः ।
 शशिशिखरं चर्मधरं गङ्गाधरमीक्ष्य मोदन्ते ॥ १३० ॥
 प्रौढान्धकारनिरसनचणमेतत् पार्वतीरूपम् ।
 परमं ज्योतिर्लसति स्फुटं च सद्गणसमावृतं हृदये ॥ १३१ ॥
 दहराकाशविहारि ज्योत्स्नालसदुत्तमाङ्गमिदमाद्यम् ।
 चिन्तारत्नं गिरिशप्रकामभाग्यं च लोकदीपकला ॥ १३२ ॥
 पुण्याङ्कुरवृद्धिकरं गौरीरूपं सदा ध्याये ।
 यच्छिवनेत्रमहोत्सवनिभृतं रक्षितजगत्त्रितयम् ॥ १३३ ॥
 सूर्यसुताकल्लोलोल्ललनदशारम्यनेत्रलहरीभिः ।
 श्रेयःसंततिमचिरात् तरङ्गयति नः सदा देवी ॥ १३४ ॥
 भूधरकन्या सेयं सादरदत्तार्हणादिबहुतोषा ।
 वादरसविजयदाः नः पादरसासक्तकलितबहुभाषा ॥ १३५ ॥
 प्रौढतमालवनालीरुचिभरकमनीयनेत्रविस्फारैः ।
 दिशि दिशि कलिता संपद् यया तया नः कुलं जयति ॥ १३६ ॥
 निजतारुण्यविहारैर्मोहकरं शूलिनोऽपि यत् तेजः ।
 तत् कुमुदिनीशखण्डस्फुरच्छिरःकरलसद्दनुर्वर्यम् ॥ १३७ ॥
 शंकरपुण्याङ्कुरकृतरूपं पाथोजनयनं च ।
 पृथुजघनकुचयुगं च त्रातजगत् दग्धदैत्यचयम् ॥ १३८ ॥
 नीलनलिनीसुमालीललितकचं शंकरार्हललितकुचम् ।
 कैलासपीठमध्ये भाति सदा ध्येयमाराध्यम् ॥ १३९ ॥
 स्मरणदशयापि कापि प्रदीपिका नाशिनी तमसाम् ।
 निगमततिसौधवलभीप्रकाशिनी नित्यतेजस्का ॥ १४० ॥
 पुरारिपुवामाङ्गतलोद्भासितगात्रं महः किमपि ।
 हृदि लसतु संततं मे निरस्तसंसृतितमोराशि ॥ १४१ ॥
 निगमान्तमध्यपञ्जरशुकी शुकाद्यैः समाराध्या ।

करधृतपुण्ड्रेक्षुकला श्रेयःसंतानदायिनी नमताम् ॥ १४२ ॥
 तव पादपद्मशोभाच्छुरितं पुरतः स्थलं गौर्याः ।
 कृतपल्लवसंस्तरणं मत्वा तूष्णीं बभूव ते दासः ॥ १४३ ॥
 नवजलधरनीलरुचा संमान्यैस्ते कटाक्षकान्तिभरैः ।
 संकलितनित्यतोरणशोभं ते मण्टपास्थानम् ॥ १४४ ॥
 राकाचन्द्रनिभास्या सा काश्यादिषु कृतात्मबहुपीठा ।
 नाकादिराजविनुता शोकादिहरप्रभावजन्मकला ॥ १४५ ॥
 पारावारसुताद्यैरारात्कलनीयनैजविभवा सा ।
 वीराद्वनैजरूपा दाराः कैलासवासिनो जयति ॥ १४६ ॥
 धीरात्महृदयकमले धाराधरनीलचिकुरभारवती ।
 क्षीरादिहृद्यवाणी धारा सा भाति पार्वतीरूपा ॥ १४७ ॥
 परमशिवभाग्यधाटी काञ्चनशाटी ममास्तु हृदि सततम् ।
 परिमलितवक्त्रवीटी कृतनतिघोटी गजादिपरिपाटी ॥ १४८ ॥
 सन्मानसकासारे कृतपरमानन्दसंततिर्जननी ।
 शंकरतत्त्वोन्मेषं कल्यति काले दयासारात् ॥ १४९ ॥
 एणाङ्गलसितमौलिः क्षीणानां रक्षिणी परमा ।
 पाणावादृतहरिणा वीणानुतिलालिता च सा जयति ॥ १५० ॥
 मूकादीनां पुरहरमौल्यान्दोलनकरोज्ज्वला वाचः ।
 यत्कारुण्यात् काले समुल्लसन्तीह सा मदीयधनम् ॥ १५१ ॥
 सर्वेषां देवानामपि मर्त्यानां तथा गिरीशस्य ।
 एका पुण्यश्रेणी गौरीरूपा हि सर्वदा जयति ॥ १५२ ॥
 पशुपतिपुण्यश्रेणीपरिपाकं पार्वतीरूपम् ।
 निजदृग्क्षितलोकत्रयमिदमाराद् विराजते तेजः ॥ १५३ ॥
 शीतलभूधरजनिता दयया च पुनस्तथा शीता ।
 शीतलललयकटाक्षा सा जननी नः सदा जयति ॥ १५४ ॥
 स्मृतिमात्रतापहान्यै कलितप्तानां जनानां सा ।
 कृतसंकल्पानल्पाभरणा भरणाय हृदि लसति ॥ १५५ ॥
 सुकृतिजनदृश्यरूपं दुष्कृतिजनदूरगं च तत् तेजः ।
 कारुण्यपूर्णहृदयं तद्भावनतां तथा जयति ॥ १५६ ॥
 तापिञ्छस्तबकरुचिर्जननी सा शांकरी भजताम् ।
 निजदृक्पातप्रशमितदारिद्र्यादिलसति पीठे ॥ १५७ ॥
 परमशिवास्थानतले नित्यं खेलनकृतादरं तेजः
 तद् राजते मुनीनां हृदये निगमान्तसौधे च ॥ १५८ ॥
 निश्चलभावभृतां तन्निश्चलरूपं विराजते तेजः ।
 हंसीव मानसे मे मञ्जुलगतिदायिनी सुदृशाम् ॥ १५९ ॥
 माधुर्यं वचसि गतौ गाम्भीर्यं नेत्रयोस्तैक्ष्ण्यम् ।

शैतल्यं हृदि च सदा यत्र हि दृश्यं तदेव जननी नः ॥ १६० ॥
 निजशोभाजितकन्दुककुचयुगलश्रीजितेशहृदया सा ।
 मनसि मम संनिधत्तां दत्तात्रेयादिभिर्वन्द्या ॥ १६१ ॥
 निजमौलिचन्द्रकिरणप्रसारणेऽप्युल्लसत्सरोजयुगम् ।
 दधती श्रवसोरेषा चकास्ति हृदये परा देवी ॥ १६२ ॥
 मुखजिततारानाथा मखभुगगणसेव्यचरणजलजाता ।
 नखकान्तिपटलदम्भाद् गतिजितहंसावली विभातु हृदि ॥ १६३ ॥
 कविताभाग्यविधात्री परिमलसंक्रान्तमधुपगणकेशा ।
 मम नयनयोः कदा वा कर्णेजपलोचनं दिव्यम् ॥ १६४ ॥
 शशिखण्डवतंसश्रीः पशुपतिभाग्यं च तत् तेजः ।
 मम नयनयोः कदा वा कर्णेजपलोचनं दिव्यम् ॥ १६५ ॥
 तत् तेजः शाश्वतमिह सामान्यं भूनिवासकृताम् ।
 द्युसदामपि जयति कृतादरं तदस्तु श्रियै काले ॥ १६६ ॥
 शतमखनीलमणीनां प्रभाविसारप्रलोभतनुकान्त्या ।
 श्रुतिमौलिसौधदीपश्रिया तथा नाथवानहं काले ॥ १६७ ॥
 कविकुलसूक्तिश्रेणीश्रवणानन्दोल्लसद्गतंससुमा ।
 सा देवी मम हृदये कृतसान्निध्या कृतत्राणा ॥ १६८ ॥
 पुष्पेष्वगमसारा पुरभिन्मानसविभेदिनिजकेलिः ।
 विश्वविमोहनमूर्तिः सा देवी शांकरी जयति ॥ १६९ ॥
 काशीकाञ्च्यादितटस्थिरासना मेखलाभिरामकटिः ।
 मुग्धस्मेरमुखी सा या गौरी संपदां जननी ॥ १७० ॥
 मुखविजितचन्द्रमण्डलमिदमम्भोरुहविलोचनं तेजः ।
 ध्याने जपे च जपतां चकास्ति हृदये कवीश्वराणां च ॥ १७१ ॥
 मञ्जुकवितासंततिबीजाङ्कुरदायिनी रसालोका ।
 जननि तवापाङ्गश्रीर्जयति जगत्त्राणकलितदीक्षेयम् ॥ १७२ ॥
 अम्ब तवापाङ्गश्रीरपाङ्गकेलीशतानि जनयन्ती ।
 पुरहन्तुर्हृदि जयति व्रीडामदमोहकामसारकरी ॥ १७३ ॥
 दिनकरसुतातरङ्गावलिशोभाकृतकचाकचिश्रीश्च ।
 शशिखण्डवतंसशिराः सा देवी शरणमर्थिनां परमम् ॥ १७४ ॥
 कलकलनिनदत्काञ्ची काञ्च्यादितलस्थिरासना देवी ।
 पुरहरभूषणमूर्तिः सा देवी शरणमस्माकम् ॥ १७५ ॥
 पुरहरसहधर्मचरीं कचभारलसन्निशीथिनीशकलाम् ।
 कविकुलमान्यचरित्रां पवित्रितक्षोणिभृत्कुलां वन्दे ॥ १७६ ॥
 भक्तजनावलिकथितस्तुतिशतदत्तादरामिमां देवीम् ।
 सरसकवनप्रदात्रीं भूषितशिववामभागरेखान्ताम् ॥ १७७ ॥
 मङ्गलमूर्तिं किंनरकीर्तितनिजकीर्तिवल्लरीं जननीम् ।

मूर्तिमतीं कामकलां शंभोरम्भोजलोचनां नौमि ॥ १७८ ॥
जितमन्मथमारकलादात्रीं शिवगात्रदिव्यभूषां ताम् ।
त्रिजगत्सुखजनयित्रीमम्बामम्बुदमनोज्ञतनुमूर्तिम् ॥ १७९ ॥
खण्डितसुरवैरिगणां चण्डकराद्यैः सुरैश्च नुतसदनाम् ।
मण्डितपुरहरदेहां ताण्डविनः सर्वमङ्गलां देवीम् ॥ १८० ॥
निजलोचनकृतसंपदमजकमलेक्षणशचीशसुरवन्द्याम् ।
भजनकृदन्तज्योतिषमजतनयाद्यैश्च नित्यसेव्यकलाम् ॥ १८१ ॥
भरितभुवनामपर्णां सरिदुरुवीचीविलोलितात्मकचाम् ।
गिरिशकृतनित्यलीलां वरिवस्यादानतुष्टनिजहृदयाम् ॥ १८२ ॥
जननुतनित्यविभूतिं कनदुरुभूषावलीलसितदेहाम् ।
मनसाप्यगण्यतत्त्वां वनवासिध्यानगोचरात्मकलाम् ॥ १८३ ॥
नीलाम्बुजकान्तिमुषं बालार्कनिभात्मकर्णपूरवतीम् ।
मालालंकृतकण्ठां बालां स्कन्दस्य मातरं वन्दे ॥ १८४ ॥
शरणागतजनरक्षणकृतदीक्षावीक्षणेन जितशंभुः ।
कुलभूधरवरतपसां परिपाकः कोऽपि विजयते लोके ॥ १८५ ॥
कुसुमशरमथनमनसाप्यादरणीयात्मकामकेलिरियम् ।
जननी कल्याणततिं भजतां नः सादरात् तरङ्गयति ॥ १८६ ॥
मत्तगजमान्यगमना मधुरालापा च मान्यचरिता सा ।
मन्दस्मेरमुखाब्जा गौरी मम हृदयसारसे लसतु ॥ १८७ ॥
पुरहरनेत्रमहोत्सवतारुण्यश्रीर्निरस्तनतशत्रुः ।
ललितलिकुचाभकुचभरयुगला दृग्विजितहरिणसंदोहा ॥ १८८ ॥
कारुण्यपूर्णनयना कलिकल्मषहारिणी च सा गौरी ।
मुखजितशारदकमला वक्त्राम्भोजे सदा स्फुरतु काले ॥ १८९ ॥
शूलिमनोरथपात्रं संतप्तस्वर्णकाम्यनिजगात्रम् ।
आश्रितहिमवद्गोत्रं रक्षितनतबाहुजच्छात्रम् ॥ १९० ॥
कविकुलजिह्वालोलं शशिशेखरकलितरम्यबहुलीलम् ।
निरसितनतदुष्कालं वन्दे तेजः सदालिनुतशीलम् ॥ १९१ ॥
कमलसुषमानिवासस्थानकटाक्षं चिराय कृतरक्षम् ।
रक्षोगणभीतिकरं तेजो भाति प्रकाममिह मनसि ॥ १९२ ॥
कुमुदवनीशक्रीडास्थानायितकेशभारायै ।
नम उक्तिरस्तु मात्रे वाग्जितपीयूषधारायै ॥ १९३ ॥
बालकुरङ्गविलोचनधाटीरक्षितसुरादिमनुजान्तम् ।
नयनयुगासेव्यं तद् भातीह धरातले नियतम् ॥ १९४ ॥
कुशलविधये तदस्तु प्रसूनविशिखारिकृतलीलम् ।
कबलितपदनतदैन्यं तरुणाम्बुदमेचकं धाम ॥ १९५ ॥
जननि कदा वा नेष्याम्यहमारादर्चितत्वदीयपदः ।

निमिषमिव हन्त दिवसान् दृष्ट्वा त्वामादरेण कल्याणीम् ॥ १९६ ॥
कविवाग्वासन्तीनां वसन्तलक्ष्मीः पुरारिदयिता नः ।
परमां मुदं विधत्ते काले काले महाभूत्यै ॥ १९७ ॥
त्रिभुवनसुन्दररूपं तेजस्तद् भक्तितः समभ्यर्च्य ।
गरुडेन याति कुतुकादथवा हंसेन सुरसेव्यः ॥ १९८ ॥
तव पदपद्मे भक्तिर्न मे तथापि तवदीयकृपयाहम् ।
ध्यायाम्यन्वहमम्ब त्वामारादादरात् सिद्ध्यै ॥ १९९ ॥
यो देव्याः पदसरसिजनतिभाक् तस्येह सिध्यन्ति ।
स्थिरविभुता सत्सङ्गः सायुज्यं चापि कालेन ॥ २०० ॥
हिमगिरितपःफलं तन्मुनिजनहृदयाब्जनित्यकृतनृत्तम् ।
करुणालोलापाङ्गं तत् तेजो भातु निःसमं वदने ॥ २०१ ॥
जननि तरङ्गय नयने मयि दीने ते दयास्निग्धे ।
तेन वयं तु कृतार्था नातः परमस्ति नः प्रार्थ्यम् ॥ २०२ ॥
मुनिहृदयपद्महंसी शिवकेलीसदनरत्नदीपकला ।
हिमवत्पुत्री कृपया मामवति महौषधी कलिव्याधेः ॥ २०३ ॥
प्रतिफलतु भावनायामस्माकं सा स्फुरत्कृपाधारा ।
पुरहरद्रुक्साफल्यं कैलासे किमपि निश्चितं तेजः ॥ २०४ ॥
सज्जनमानसधाम्ने नम उक्तिर्मे श्रुतीद्वनिजभूम्ने ।
शिववामभागधाम्ने महाविभूत्यै हि शंकरिनाम्ने ॥ २०५ ॥
देशिकमानसविहरणकलाजुषे भक्तिरस्तु मे तस्मै ।
यच्चन्द्रमौलिलोचनचापल्यं रक्षितस्वभक्तौघम् ॥ २०६ ॥
निजलोचनकेलिकलावशीकृतप्रसबाणरिपुहृदयम् ।
दयया लोलितहृदयं तदस्तु तेजः पुरोऽस्माकम् ॥ २०७ ॥
सततं बद्धाञ्जलिपुटमुपास्महे तच्छुभप्रदं तेजः ।
यन्मरकतकान्तिलसत् प्रसूनशरवैरिपुण्यपरिपाकम् ॥ २०८ ॥
तीरं संसृतिजलधेः पूरं शंकरविलोचनप्रीतेः ।
सारं निगमान्तानां दूरं दुर्जनततेर्हि तत् तेजः ॥ २०९ ॥
नगराजकन्यका सा लसतु पुरोऽस्माकमादरकृतश्रीः ।
यत्प्रणमनाज्जनानां कवितोन्मेषः सदीडितो लसति ॥ २१० ॥
सन्नयनसारसालीपूषा भूषा च हरशरीरस्य ।
हिमगिरितनया योषा भाषास्तोत्रप्रिया च सा भाति ॥ २११ ॥
सफलयतु नेत्रयुगलं हतनतदुरिता हि सा परा देवी ।
धरणिधरनायकप्रियसुता च सोमार्धभूषितात्मकचा ॥ २१२ ॥
सुमनोवाञ्छादाने कृतावधानं धनं शंभोः ।
धिषणाजाड्यादिहरं यद्वीक्षणमामनन्ति जगति बुधाः ॥ २१३ ॥
को वा न श्रयति बुधः श्रेयोऽर्थी तामिमामम्बाम् ।

यामर्धचन्द्रशेखरसधर्मिणीमर्चयन्ति सुरनाथाः ॥ २१४ ॥
शमितनतदुरितसंधा हराय निजनेत्रकल्पितानङ्गा ।
कृतसुरशात्रवभङ्गा सा देवी मङ्गलैस्तुङ्गा ॥ २१५ ॥
कवितारसपरिमलितं करोति वदनं नतानां या ।
स्तोतुं तामहमारात् सा देवी सुप्रसन्नास्तु ॥ २१६ ॥
पुरहरवामोत्सङ्गे भजामि लसितं तु तत् तेजः ।
सृष्टिस्थितिलयकार्यं यज्जनयति कालभेदेन ॥ २१७ ॥
कल्याणदानकलनात् ख्याता सा शांकरी लोके ।
तद्वैभवकीर्तनतो वयमत्रासाः परानन्दाः ॥ २१८ ॥
मन्दहसितैर्वशीकृतशांकरहृदया हि भक्तानाम् ।
रक्षणकार्याय परं साम्बा कुम्भोद्भवादिभिर्वन्द्या ॥ २१९ ॥
निजमौलिचन्द्रकिरणप्रसारणाद्गाङ्गवीचिकापवनैः ।
तत्क्षणनिरसितसुरतश्चमा भवानीह राजते भूत्यै ॥ २२० ॥
मम गाहते हि हृदयं नयनयुगं त्रिपुरदमयितुर्भाग्यम् ।
यदकृत्रिमवाग्गुम्भैः स्तुत्यं ध्येय सदाभ्यर्च्यम् ॥ २२१ ॥
करधृतशूलाद्यायुधजालनिरस्ताखिलारिवृन्देयम् ।
कुन्दाभदन्तवदनानन्दायास्तु प्रकाममिह नमताम् ॥ २२२ ॥
कुचभारनम्रगात्रं निजजनिपरिपूतजनकवरगोत्रम् ।
सुरवैरिकलितकोपं गौरीरूपं तदस्तु हततापम् ॥ २२३ ॥
निटिलात्तवह्निनेत्रं लोलालकमेतदादृतं तेजः ।
निजकेल्यधीनशंकरमस्माकं चाक्षयं स्थानम् ॥ २२४ ॥
तव मन्दस्मितलहरीविशेषितरुचिर्गिरीशशशिशकलः ।
तव रूपं गिरिशस्य स्वरूपमपि भाति योगिनां हृदये ॥ २२५ ॥
नीलारविन्दलोचनयुगलामम्बामहं नौमि ।
कालारिचित्तहरणे यल्लीलाः पाटवं नीताः ॥ २२६ ॥
शशधरभूषितमकुटी कविकुलवागब्जशरदियं देवी ।
आर्तत्राणपरायणविलोचना हिमवतः पुत्री ॥ २२७ ॥
श्रुतिपञ्जरकेलिशुकी शंकरपरिरम्भणोत्सुका माता ।
बहिरप्यन्त्यर्मिनां चकास्ति लोकाम्बिका कृतत्राणा ॥ २२८ ॥
चिन्तितवस्तुविधात्री संततमपि लोकरक्षणैकरता ।
संदानितनाकिलसत्संतानसुमप्रगल्भधम्मिल्ला ॥ २२९ ॥
कलितत्रिवर्गपदवीमपवर्गदकल्यसेवनामम्बाम् ।
गाङ्गजलैर्नलिनदलैरारग्वधपत्रजालकैरर्च्याम् ॥ २३० ॥
शशिशेखरसर्वस्वं पूर्वाचार्यैः पुरस्कृतं तेजः ।
मामकचक्षुर्विषयं कदा नु कैलासकलितचङ्क्रमणम् ॥ २३१ ॥
मोहितभुवना देवी सा हितकरनित्यचिन्तना भजताम् ।

ताडितरिपुजनमान्या पीडितनिजभक्तभवभया जयति ॥ २३२ ॥
 प्रत्यङ्गलसितभूषा सत्यं माता हि शरणमस्माकम् ।
 क्त्यं यमभयमस्याः स्तुत्यं जगतीह वैभवं मनुजैः ॥ २३३ ॥
 अम्ब त्वमेव कमलासनादिवैभवविधात्री च ।
 तां त्वां शरणं प्राप्ताः लोकेऽमुष्मिन् किमाशास्यम् ॥ २३४ ॥
 कुङ्कुमरुचिलसिताङ्गं कमलासनमात्तकमलं च ।
 हस्ताम्बुजधृतपुस्तकरुद्राक्षादि च तथा रूपम् ॥ २३५ ॥
 जितमन्मथवरिवस्यासक्तं रूपं च ते मातः ।
 कालानुकूलकलितं परतत्त्वविदां चकास्ति हृदयतटे ॥ २३६ ॥
 हिमवन्नगेन्द्रकन्ये भूसुरकृतबहुलपूजया धन्ये ।
 मान्ये सुमनःसंघैस्त्वां कलये हृदि सदा हि कटिशून्ये ॥ २३७ ॥
 निरसितनिष्कंचनजनदैन्या कन्या धराधरेशस्य ।
 दृक्कान्तिविजितहरिणा हरिणाराध्या च सा जयति ॥ २३८ ॥
 विनतजनितापवर्गा सर्गादिकरी च सा देवी ।
 निजलीलाहृतभर्गा दुर्गादिश्रेयसां जननी ॥ २३९ ॥
 कवनकृतां तोषकृते जगदवनादिक्रियापेषु भवतु ।
 शांकरिरूपाय परं नम उक्तिर्ज्योतिषेऽस्माकम् ॥ २४० ॥
 फणिपतिभूषितदेहा हरभजनानन्दसंदोहा ।
 तत्त्वैर्हतसंदेहा चकास्तु हृदये विधूतजनमोहा ॥ २४१ ॥
 जयति जननि त्वदीयं रूपं रविकोटितुलितमिदम् ।
 एतन्नानाकारं काले कृतरक्षणं च भुवनेऽद्यम् ॥ २४२ ॥
 मदनारिकण्ठसुषमासाक्षीभूतस्वबाहुयुगला सा ।
 कुङ्कुमपङ्काङ्किततनुरेषा देवी चकास्ति बहुरूपा ॥ २४३ ॥
 काञ्चीमणिलसितकटिः काञ्चीपुरभूषणं च तद्धाम ।
 यन्मन्मथरिपुमान्यं निजलीलाकलितबहुरूपम् ॥ २४४ ॥
 करपङ्कजधृतमाला सृष्टिस्थित्यादिबहुलीला ।
 वीटीविलसितवदना विरचितनतहर्म्यवरसदना ॥ २४५ ॥
 विसृमरतानुकम्पा तं पातकिवर्गमादरादम्बा ।
 रक्षति तनुजितशम्पा सा नः शरणं पुरः स्फुरतु ॥ २४६ ॥
 शूलिनि सुरजनपालिनि कात्यायनि देवि मां पाहि ।
 सुरलोककुसुममालिनि शिवखेलिनि चण्डिके पाहि ॥ २४७ ॥
 भारति भैरवि शांकरि कपालिनि नमोऽस्तु ते नित्यम् ।
 स्तुत्वैवमम्ब वाचा मनसाराध्यं नमामि ते पादम् ॥ २४८ ॥
 कुटिलकचं लिकुचकुचं मृदुबाहुलतं च कङ्कुमच्छ्रायम् ।
 विलसति शशधरमौलेः सर्वस्वं सुकृतपरिपाकः ॥ २४९ ॥
 उन्मूलयति शुभेतरवार्तामप्यम्ब ते नाम ।

भजनादपि कीर्तनतः किं वा भाग्यं त्वदीयभक्तानाम् ॥ २५० ॥
 परमशिवपुण्यकोटी निजगतिजितसन्मरालगतिधाटी ।
 कृतनित्यकामकोटी कोटीरोल्लसितचन्द्रपरिपाटी ॥ २५१ ॥
 चन्द्राभरणवतंसा कंसारिमुखैः सुरैश्च नुतचरिता ।
 गजमुखषण्मुखजननी सास्माकं मानसे कृतास्थाना ॥ २५२ ॥
 परमशिवदिव्यजाया मायामोहितसुरासुरा जननी ।
 कुङ्कुमविलसितकायापायान्मां रक्षतीह कविगेया ॥ २५३ ॥
 भूषितरत्नाभरणा शरणार्थिजनालिकल्पिताभरणा ।
 मुदितनिजान्तःकरणा मरणादिध्वंसिनी सदावरणा ॥ २५४ ॥
 श्रुतिसुदतीस्तबकायितचरणाम्भोजा च भोजाद्यैः ।
 कृतपरिचरणा विस्तृतकरुणाम्बा शैलराजवरतनया ॥ २५५ ॥
 अधरे लसितारुण्यं तनौ तु हरमान्यपूर्णतारुण्यम् ।
 लोचनधृतकारुण्यं करे कुसुम्भादिसंभृतारुण्यम् ॥ २५६ ॥
 तत्तेजो लसति हृदि स्मरारिसंमान्यबहुलीलम् ।
 सृणिपाशाङ्कुशहस्तं प्रशस्तमस्तोदयादिहीनं च ॥ २५७ ॥
 कलितचराचररक्षणमक्षीणोद्दामवैभवं किमपि ।
 निखिलागमयन्त्रकलासारं तल्लसति पुरभिदा मान्यम् ॥ २५८ ॥
 भवचित्तराजहंसी भवभयमोहादिभेदिनी शरणम् ।
 सवरक्षणकृतदीक्षा शिववामाङ्गोल्लसितमूर्तिः ॥ २५९ ॥
 तव चरणन्यासवशात् परिपूता भूरियं भूत्यै ।
 देवेशमौलिसेव्या तां त्वामाराधयामि गिरितनये ॥ २६० ॥
 क्षणमिह मातदूरे स्याद् यदि दृष्टिः शुभंकरी मान्या ।
 अष्टैश्वर्योऽपि तदा विनष्टशोभो विकल्प्यश्च ॥ २६१ ॥
 अत एव हि कारुण्याल्लोकाम्ब त्वं सदादृतभवाङ्गा ।
 क्रीडसि रक्षसि काले जनयसि मोहादिकानथवा ॥ २६२ ॥
 परमशिवकेलिरसिके यः कोऽपि जनस्तव स्तवं कुर्वन् ।
 निरसितनाकेशपदस्तव सारूप्यं क्रमाद् भजति ॥ २६३ ॥
 तव पादपद्मविसृमरकान्तिझरीं मनसि कलयंस्तु ।
 निरसितनरकादिभयो विराजते नाकिसदसि सुरवन्द्यः ॥ २६४ ॥
 बालमरालीगत्यै सुरगिरिधानुष्कमहितकलगीत्यै ।
 विरचितनानानीत्यै चेतो मे स्पृहयते बहुलकीर्त्यै ॥ २६५ ॥
 वितरणकलाप्रसक्तौ चिन्तामणिकामधेनुसुरवृक्षाः ।
 ते दूरे तां त्वामहमाराधयितुं कृतप्रयत्नोऽस्मि ॥ २६६ ॥
 विनमदमरेशसुदतीकचसुममकरन्दधारया स्निग्धम् ।
 तव पादपद्ममेतत् कदा नु मम मूर्ध्नि भूषणं जननि ॥ २६७ ॥
 तव हरपुरंध्रि मातश्चरणपयोजं क्रमार्चितं येन ।

तेनैन्द्रपदमपि द्राग् विराजते तत् समाक्रान्तम् ॥ २६८ ॥
 तव पदसरोजपांसुन्यासाद्धन्योत्तमाङ्गलसिताश्च ।
 गायन्ति च नृत्यन्ति प्रमोदकृतनुतिचयाश्च राजन्ते ॥ २६९ ॥
 यत्प्रणयकलहवार्ताभीतो निरसितसिमेषुरपि विनयी ।
 मदनं तमपि वसन्तं मानयितुं संप्रवृत्तहृदयोऽभूत् ॥ २७० ॥
 कुसुमैर्गाङ्गैर्वारिभिरनुनयवाग्भिश्च नम्रमुखः ।
 सा पुरहरभूषा नो मनसि विहरतां किरीटलसदिन्दुः ॥ २७१ ॥
 पुरहरपरतन्त्रं तद् गततन्त्रं वस्तु निस्तुलमुपासे ।
 तेनैवाहं धन्यो मद्दृश्या निरसितात्मतापभराः ॥ २७२ ॥
 मुखसुषमाजितपद्मं पद्मजहरिवासवादिबुधसेव्यम् ।
 काव्यार्थसारमेतद् गौरीरूप हि विजयते तेजः ॥ २७३ ॥
 यस्याः पदसरसिजयोर्विबुधकिरीटावलिर्गौर्याः ।
 नीराजनविधिकलिता सा मे कुलदैवतं लसतु ॥ २७४ ॥
 कविहृत्कैरविकसनचन्द्रिकया शमिततापभराः ।
 मन्दस्मितश्रिया किल यस्याः सा भाति हिमवतः पुत्री ॥ २७५ ॥
 निरसिततमःप्रचारा पूर्वा संध्येव नगपतेस्तनया ।
 द्विजसंघोदयकलना सा मे कुलदैवतं लसतु ॥ २७६ ॥
 रचयामि नमंसि भृशं शंकरमण्डितनिजाङ्गवल्लर्यै ।
 पुण्यात्मने पुरारेः पर्वतकुलराजतनयायै ॥ २७७ ॥
 पुरमथनभाग्यधाटी कविलोकसमीड्यसूक्तिरसधाटी ।
 मुखलसितसारवीटी विहरतु हृदि मे कृपौघपरिपाटी ॥ २७८ ॥
 अम्ब तव करुणयाहं रक्षितसंतानवैभवो नित्यम् ।
 एतादृशी तुमहती कीर्तिस्ते जृम्भते प्रतिदिशं हि ॥ २७९ ॥
 मदनपरिपन्थिमहिषी मम मानसकल्पितासना जयति ।
 श्रुतिमौलिविहितचरणा योगिहृदम्भोजलालितापि मुहुः ॥ २८० ॥
 पशुपतिपुरंध्रि मातस्तव पादयुगं प्रणम्य जन्तुरिह ।
 विधुतयमदूतभीतिस्त्रिदशैरपि मान्यते कलितसेवः ॥ २८१ ॥
 सुरसुदतीलोलालकमकरन्दरसवासितं तव पदाब्जम् ।
 मम मानसे तु फुल्लं भवतु हि काले वयं तु धन्याः स्मः ॥ २८२ ॥
 तव नाम यस्य वक्त्रे फाले च पदाब्जकुङ्कुमच्छाया ।
 स भवति मान्यस्त्रिदशैरपि धुतसमस्तदुरितजालः सन् ॥ २८३ ॥
 आस्तां हि मे पुरस्तात् पुरजयिनः पुण्यपरिमलोल्लासि ।
 जननीरूपं संततमाश्रितरक्षैकक्लृप्तदीक्षं तत् ॥ २८४ ॥
 हरिणाङ्गमौलिदयिते यदि ते दृष्टिस्तदादरात् कविता ।
 आलिङ्ग्य मोदति चिरं तेन हि सर्वज्ञता लोके ॥ २८५ ॥
 डम्भादिदुर्गुणौघो धावति दूरे त्वदीयपदभक्तम् ।

त्यक्त्वा यदि ते दृष्टिस्तेन हि सर्वाः श्रियः काले ॥ २८६ ॥
 तव मातर्मुनिमान्यं पदमाराध्य प्रसूनौघैः ।
 लभते सहस्रनयनान्यथवाष्टौ पुण्यसंवृतः पुरुषः ॥ २८७ ॥
 निर्धूततमःकन्दे मुकुन्दपद्मासनादिसेव्यपदे ।
 भक्तिर्मम हि सदा स्यात् तेनाहं धन्यचरितोऽस्मि ॥ २८८ ॥
 नूपुरमनिगणरञ्जितपादाब्जं मातरम्बिके हृदये ।
 मम लसतु तव कटाक्षान्नातः परमर्थनीयं हि ॥ २८९ ॥
 मुक्तामणिभूषितया कोकिलशुकमान्यवाग्विभूषितया ।
 हिमगिरिसुतयाहं किल सनायको धूतपापादिः ॥ २९० ॥
 निर्धूततमसि रूपं तव मातर्मांसेके हृदये ।
 स्फुरति तवैव हि दयया न मामकैः कर्मभिश्च व्रतगुम्भैः ॥ २९१ ॥
 निगमान्तवेद्यवैभवमेतत् ते रूपमम्बिके मातः ।
 स्फुरति मम नयनयोरिह तत्र तु हेतुस्त्वदीयकरुणा हि ॥ २९२ ॥
 त्रिणयनसाम्राज्यमिदं तव रूपं निखिलदेवतोपास्यम् ।
 ननु मातः स्फुरतु सदा नातः परमर्थनीयं हि ॥ २९३ ॥
 हरिणाङ्गमौल्यधीना कापिपरा शक्तिरम्बिका क्षेत्रे ।
 मौलौ च नित्यवचसां मम चित्ते भजतु नित्यलीलादिम् ॥ २९४ ॥
 परिसरनतविबुधालीकिरीटमणिकान्तिवल्लरीविसरैः ।
 कृतनीराजनविधि ते मम तु शिरोभूषणं पदसरोजम् ॥ २९५ ॥
 भागीरथीव वाणी तव नुतिरूपा विराजते परमा ।
 इह मातर्यङ्गजनं सर्वेषां सर्वसंपदां हेतुः ॥ २९६ ॥
 नगपतितनये मातः शांकरि माहेस्वरीति नामानि ।
 नित्यं जपन्नहं तु त्वदीयदासोऽस्मि मुक्तये सिद्धः ॥ २९७ ॥
 निखिलचराचररक्षां वितन्वती शांकरी दयया ।
 मम कुलदैवतमेषा जयति सदाराध्यमान्यपदकमला ॥ २९८ ॥
 सर्वजनैः संसेव्ये संततमपि वाञ्छितप्रदे देवि ।
 अम्ब त्वमेव शरणं तेनाहं प्राप्तसर्वकार्यार्थः ॥ २९९ ॥
 शांकरि कथं नु वर्ण्यस्तव महिमा वेदमौलिगणवेद्यः ।
 इति निश्चित्य पदाब्जं तव वन्दे मोक्षकामोऽहम् ॥ ३०० ॥
 त्वामम्ब बालिशोऽहं त्वचमत्कारैर्गिरां गुम्भैः ।
 अयथायथक्रमं हि स्तुवन्नपि प्राप्तजन्मसाफल्यः ॥ ३०१ ॥
 इति अम्बिकात्रिशती समाप्ता

Encoded and proofread by Sridhar Seshagiri seshagir at egr.msu.edu

Please send corrections to sanskrit@cheerful.com

Last updated October 3, 2010

<http://sanskritdocuments.org>